

4.

Øki lögð til viðarlundir í Føroyum 1885–1985

Areas laid out for afforestation 1885–1985 in the Faroe Islands

Tróndur G. Leivsson

Abstract

From historical documents we know of tree-planting attempts, but without any success, in the Faroe Islands more than two centuries ago. Yet it is correct to say that the plantations on the islands belong to this century only.

The first afforestation area was in the city of Tórshavn around the year 1885, but failed and no progress was made until after 1903. This was truly due to the professional approach to the subject from the Danish forester Mr. C. E. Flensburg and the Faroese gardener Mr. Trónd Hansen. This first area, today in the heart of the city, was about 6.5 ha and has later been enlarged to about 7.7 ha.

In 1952, the parliament, The Løgting, legislated this activity and a forestry commission was established which from now obtained yearly financial appropriation to run these activities. The afforestation areas from then had to undergo a declaration of forest preservation.

Also other areas in Tórshavn have been laid out for tree-planting purposes and today nine different plantations are inside the city border, covering a total of 56.7 ha, of which one rather new area is about 28.3 ha and another is a combined nursery and arboretum covering 4.9 ha. As much as 73 % of all areas laid out for afforestation in the Faroe Islands are inside the municipality of Tórshavn.

Apart from Tórshavn there are plantation areas on fourteen other areas in eleven different municipals, see Fig. 4.1. These areas all together cover about 21 ha.

All the 23 afforestation areas established until 1985 on the Faroe Islands cover about 77.6 ha, or approximately 0.06 % of the total land area.

Since 1985 some few areas have been added for afforestation.

Tróndur G. Leivsson, Forestry Service of the Faroe Islands, P. O. Box 1174, FR-110 Tórshavn, Faroe Islands.

Formæli

Nú givið verður út eitt størri rit um viðarvøkstur og viðarlundir í Føroyum, er eisini natúrligt at siga nakað um tey øki, ið lögð eru til viðarlundir eftir almennum fyriskipanum. Í hesi grein er dentur serliga lagdur á at fáa fram, hvar hesi øki eru, hvør ið eigur tey, hvussu og nær tey eru lögð til viðarlund, og hvussu stór hesi øki eru hvørt sær. Tann plantusøguligi parturin á hvørjum øki og fíggjarumstøðurnar eru ikki viðgjørd í nakran mun. Mesta keldutilfarið er úr skjalagoymslu okkara, men eisini Matrikulstovan og Tinglesingarstovan hava hjálpt mær við upplýsingum.

Inngangur


Søguligar keldur siga frá fleiri royndum at fáa trø og runnar at grógva í Føroyum longu í 18. øld. Millum aðrar nevnr Svabo slíkar royndir á síðunum 131 – 133 (1). Hesar royndir hava helst verið í smærri urtagørðum, og vóru flestar tíverri mis-eydnaðar.

Góð 100 ár seinni var enn hugur at royna træplantingar. Í Løgtingstíðindum fyri 1880 stendur (bls. 147), at Thorshavns Kommunalbestyrelse í juli 1879 hevur skrivað løgtinginum bræv (svar uppá fyrispurning frá amtinum til býráðið í januar 1878), har teir siga seg sinnaðar, móti at fáa kr. 1.000 av rentupeninginum úr tí »Hansenska« legatinum, at yvirtaka arbeiðið við at seta á stovn eina plantasju (viðarlund) nærhendis býnum (2). Í 1882 er evnið aftur frammi (bls. 67). Nú sýnist avtalan at vera klár millum løgtingið og býráðið, og samtykt verður, at peningurin, 1.000 kr., skal útgjaldast (3). Her sæst eisini, at viðarlundin skuldi vera nærhendis »Mindestøtten for Kong Christian den IX«. Aftur í 1883 (bls. 78) var samtykt at játta pening til Tórshavnar kommunu úr áðurnevnda legati, sum hon skuldi keypa jørð fyri at planta trø í (4). Hesa ferð játtaðu teir kr. 75. Somuleiðis sæst av roknskapinum fyri føroyska lutin av rentupeninginum úr tí Hansenska legatinum fyri árið 1. apríl 1883 – 31. mars 1884 (bls. 101), at Tórshavnar kommuna hevur fingið útgoldnar tær áður umrøddu kr. 1.000 (5). Aftur í 1902, 1906 og 1910 vórðu træplanturoyndin og royndin við plantuskúlanum viðgjørðar í løgtinginum, í 1910 (bls. 52 – 56) serliga gjølla (6).

Sum tað sæst seinni í hesi greinini, tykist træplanturoyndin at gerast veruleiki beint aftan á aldaskiftið. Tó kom »plantasjan« ikki at liggja við Kongaminnið.

Viðarlundin í Gundadali, Tórshavn

E. A. Bjørk, sorinskrivari og soleiðis formaður í Færøernes Plantagenævn, hevur í 1965 (7) givið eina góða lýsing serliga av ognarviðurskiftinum hjá teimum ymisku viðarlundunum, ið tá vóru. M.a. greiðir hann frá, hvussu fyrsta viðarlundin í landinum, í Gundadali, varð til. Her verður stutt endurgivið nakað av tí, ið Bjørk skrivur. Í 1885 keyptu J. P. Evensen og O. P. Effersøe eina trøð í Gundadali burtur av Húsagarðsfestinum. Sama ár lótu teir økið til Tórshavnar kommunu. Trøðin nevndist síðan »plantasjutrøðin«. Í 1907 yvirtók Tórshavnar kommuna eina trøð frá Sophus Jacobsen. Henda var grannatrøð til »plantasjutrøðna«. Somuleiðis legði Tórshavnar kommuna sjálv um sama mundi inn frá festinum tvey traðarøki, ið markaðu upp til tær báðar fyrr umrøddu traðirnar. Við matrikulingini komu hesi øki at eita matrikulnummar 740, 741 og 784 í Tórshavn. Hesi økini eru tilsamans tað, vit í dag oftast skilja við ta »gomlu« viðarlundina (stóru trøini) í Gundadali. Seinni, í 1935, varð matr. nr. 784 skilt sundur í matrikulnummar 784^a, 784^b, ið er grundøkið hjá Hvíldarheiminum Nainu, og 784^c, ið er innkoyringin til hvíldarheimstúnið v.m. (7). Tórshavnar kommuna sum eigari læt í 1965 lesa skógfriðingarbræv yvir matr. nr. 740, 741, 784^a og 784^c í Tórshavn (8). Samlað vidd skuldi vera



4.1 Kort yvir viðarlundirnar 1985.
 Map of the plantations anno 1985.


65.116 m². Rætta talið er tó um 64.900 m². Í 1969 varð eisini matrikulnummar 1265^a, Listaskálin, lagt upp í viðarlundarøkið. Tað er Føroya Listafelag, ið eigur økið, sum er um 1.670 m² í vídd. Skógfriðing varð lisin á lendið í 1972 (9). Seinast lagt varð aftrat viðarlundini í Gundadali var í 1979, hesaferð sunnan fyri gamla økið. Tórshavnar kommuna sum eigari læt tá skógfriða økini matrikulnummur 743, 745, 775^a, 776, 777 og 778 í Tórshavn (10). Hesi økini eru í alt um 10.100 m² í vídd. Samlaða viðarlundarøkið í Gundadali er nú sostatt um 76.700 m².

Gróðurstøðin (plantuskúlin og arboretið) í Mið-Hoydali, Tórshavn

Tá felddjóravinnan á gomlu Skraddaratrøðni í Mið-Hoydali varð niðurløgd um 1970, nýtti Tórshavnar kommuna í 1973 forkeypsrætt sín til at keypa ognina aftur. Millum annað vildi kommunan seta í stand aftur gamla Skraddarahavan, ið J. Nolsøe (skraddarin) hevði bygt upp frá tíðini um fyrra veraldarbardaga og til hann doyði umleið 1950. Harumframt vildi kommunan leggja økið kring gamla Hoydals-hyl (har havnarfólk gingu niðan at svimja í gomlum døgum) út aftur til fríøki. Tórshavnar býráð samtykti í 1975 at játta Skógfriðingarnevndini av økinum til arboret og plantualistøð. Málið gekk sína gongd, og samvinnan millum kommununa og Skógfriðingarnevndina á hesum øki mentist so mikið, at leigusáttmáli í 1979 varð undirskrivaður millum Tórshavnar kommunu sum eigara og Skógfriðingarnevndina sum leigutakara. Eftir hesum leigar Skógfriðingarnevndin Skraddaratrøðna, uttan íbúðarhúsinu og økið norðan fyri tey, frá 1. oktober 1978 til 30. september 2078. Økið skal nýtast til planturoyndir av ymiskum slagi, arboret, plantualistøð v.m. Skraddaratrøðin fatar um matr. nr. 49, Hoyvík (nú matr. nr. 49^a, Hoyvík), og matr. nr. 1338, Tórshavn, ið eru ávikavist um 20.900 m² og 28.000 m² til víddar, til samans um 48.900 m² (11). Økið er ikki skógfriðað.

Viðarlundin í Niðara Hoydali, við Studentaskúlan, Tórshavn

Økið til hesa viðarlundina var partur av tí, ið leigað var frá festijørðini í Hoyvík (Tórshavnar kommuna var leigari) og so latið amtinum til tuberklasanatorium. Viðarlundin varð byrjað av Det danske Hedeselskab í 1913 eftir áheitan frá yvirlæknanum á sanatoriinum (7). Aftaná at hesi leigumál eru gingin út, og sanatorið niðurlagt, er støðan tann, at viðarlundin, ið er partur av matr. nr. 19, Hoyvík, nú hoyrir til Hoyvíks haga, sunnara part, har Føroya landsstýri er festari og Føroya Jarðargrunnur eigari. Eingin skógfriðing er lýst á økinum enn. Føroya landsstýri hevur í 1984 játtað Føroya Studentaskúla og HF-skeiði at umsita m.a. tað, ið umfatast av matrikulnummari 19, Hoyvík, har eisini viðarlundin er (12). Sjálvt viðarlundarøkið er um 45.300 m² í vídd. Mynd 4.2.



4.2 Sanatorið og økið rundanum, áðrenn trøplantingarnar byrjaðu. Samanber við litmyndina.
 The sanatorium and the landscape around before the tree-planting. Compare with the colour photograph.
 Fornminnissavnið.

Viðarlundin í Sortudíki, Tórshavn

Í sambandi við bygging av nýggjum útvarphúsi uppi við Sortudíki í Havn síðst í sjevtiárunum, keypti Útvarp Føroya part av trøðni hjá Hanusi við Høgadalsá. Hetta var treytað av, at restin av trøð Hanusar varð lögð undir skógfriðing til viðarlund. Aftan á samráðingar millum Hanus, útvarpið, jarráráðið og býráðið, læt so Hanus við Høgadalsá sum eigari í 1978 lesa skógfriðingarbræv á alla trøðna matr. nr. 1457^a, Tórshavn (13). Økið er um 8.400 m² í vídd, harav um leið 5.000 m² eru ætlaðir sjálvari viðarlundini vestan fyri áarløkin gjøgnum stykkið.

Debesartrøð og økið við Sjómansskúlan – Býarpark í Tórshavn

Økið umfatar savnsøkið á Debesartrøð, matr. nr. 1026^a og 1026^b, harnæst Müllers-trøð, har nýggja Landsbókasavnið liggur, matr. nr. 1025^a, og síðst Sjómansskúla-trøðna, matr. nr. 1023^a og 1023^b, øll í Tórshavn. Hóast matrikulnummar 1026^b varð skógfriðingarlisið longu í 1957 og nakað av planting fyrireikað, so sigur Bjørk í 1965 (7), at Skógfriðingarnevndin ikki hevur við arbeiðið á hesum vakstrarøkinum at

gera. Henda støða broyttist tó, tá Skógfriðingarnevndin fekk egið starvsfólk síðst í sekstiárunum, nevniliga Leiv Trónd Hansen sum skógfúta í 1968. Mitt í sekstiárunum var ætlan frammi um eisini at fáa plantað við Sjómansskúlan. Landsstýrið slepti tó ætlanini av peningaávim. Skógfriðingarnevndin tók í 1981 upp aftur hugsanina um eitt størri samanhangandi plantað øki. Fyrireikingarbólkur var settur at leggja málið til rættis, eins og nýtsluætlan varð gjørd. Hesaferð bar til, og í 1982 læt Føroya landsstýri sum eigari skógfriða matrikulnummur 1026^a, 1026^b, 1025^a, 1023^a og 1023^b, Tórshavn (14). Hesi økini eru ávikavist um 10.100 m², 6.000 m², 7.300 m², 12.900 m² og 2.600 m². Tilsamans er økið um 38.900 m² í vídd.

Viðarlundin úti í Grið, Tórshavn

Í sambandi við útstykkingarnar á Frælsinum og har í nánd í seksti- og sjevtiárunum, kom ynski fram um fríøki við trøum. Tórshavnar kommuna sum eigari læt tí í 1974 skógfriða økið matr. nr. 1037^a, Tórshavn (15). Økið er um 11.400 m² í vídd.

Viðarlundin við vatnbrunnin í Marknagili, Tórshavn

Økið rundan um gamla drekkivatnsbrunnin varð innigirt, meðan brunnurin enn var í nýtslu. Vestari partur av økinum, næstur Skúlaheiminum, er ogn Tórshavnar kommunu, meðan Føroya Jarðarráð eigur hin partin. Í sjevtiárunum varð avgjørt at nýta økið til viðarlund. Tórshavnar kommuna sum eigari læt í 1974 skógfriða sín lut, matr. nr. 1174, Tórshavn, (15). Somuleiðis læt Føroya Jarðarráð sum eigari sama árið skógfriða matr. nr. 1177, Tórshavn (16). Matrikulnummar 1174 er um 10.800 m², og matr. nr. 1177 er um 15.100 m². Sostatt er viðarlundin til samans, vatnbrunnurin íroknaður, um 25.900 m² í vídd.

Viðarlundin uppi í Kerjum, Tórshavn

Við skeyti frá 1932 læt amtið eitt øki av Vestara Húsagarðsfesti, um 3 ha í vídd, til Tórshavnar kommunu at nýta til »tilplantan við skógartrøum« (17). Nærri frágreiðing um, hvar økið liggur, sæst í skeytinum. Tórshavnar kommuna sum eigari læt í 1965 økið skógfriða (8). Við matrikuleringini kom økið seinni at eita matr. nr. 1229, Tórshavn. Tórshavnar kommuna sum eigari læt í 1974 økið enn einaferð skógfriða (15). Økið er um 32.100 m² í vídd.

Viðarlundin úti í Havnardali, Tórshavn

Skógfriðingarnevndin arbeiddi fyrst í sjevtiárunum nógv við royndini at fáa til vegar eitt munandi størri øki til skógarroyndir, enn fyrr hevði verið roynt. Tórshavnar kommuna vísti seg áhugaða at lata øki til slíkt endamál, og játtaði, at ein partur av Álakershaganum varð nýttur til slíka planturoynd. Tórshavnar kommuna sum eigari læt í 1974 lesa skógfriðingarbræv á fylgjandi part av matrikulnummari

1160^a, Tórshavn (Álakershagin), nevnliga økið úti í Havnardali, ið liggur millum Sandvegin, Sandá, vatnbrunnin í Havnardali og vegin frá vatnbrunninum um ruskstøðina til Sandvegin (18). Matrikulstovan upplýsir, at økið er um 282.800 m² í vídd.

Viðarlundin í Kirkjubø

Skógfriðingarnevndin ognaðist í 1954 eitt 7.000 m² stórt øki í Kirkjubøar bygd, brúksnr. 9, Kirkjubø (seinni matr. nr. 29, Kirkjubø), til skógplanturoyndir (19). Økið varð skógfriðað í 1965 (20). Við sáttmála millum Skógfriðingarnevndina og Páll Patursson, bónda, fór í 1976 fram makaskifti soleiðis, at festið fekk økið við tí fyrru viðarlundini á aftur, meðan Skógfriðingarnevndin nú ognaðist nýtt øki inni í Dølum, matr. nr. 1^b, Kirkjubø, sum er um 18.400 m² í vídd (21). Skógfriðing er ikki lisin á hetta nýggja lendið.

Viðarlundin á Tøðuni, Hvalvík

Við gávubrævi frá 1951 og grannastevnusamtykt frá 1953 lótu eigarar av Tøðuni í Hvalvík eitt øki á hesum staði at planta til viðarlund. At standa fyri hesum varð á grannastevnuni samtykt at skipa eina nevnd fyri Hvalvíkar viðarlund (22). Í 1953 er eisini játtað útstyking av hesum øki, 7.100 m² til støddar og skrásett sum brúksnr. 12, Hvalvík (23). Viðarlundin tykist sostatt at hava verið sjálveigandi stovnur. Seinni er tó Hvalvíkar kommuna vorðin eigari av lendum. Skógfriðing er ikki lisin á økið. Nýggjari upplýsingar vísa, at økið nú er matr. nr. 105, Hvalvík, at Hvalvíkar kommuna er eigari, og at víddin er um 6.600 m².

Viðarlundin inni í Trongisvági

Við matrikuldómi er í 1932 avgjørt, at Froðbiar sóknar kommuna er eigari av matr. nr. 152, Trongisvági, stórt 14.745 m² í vídd. Soleiðis stendur í friðingarbrævinum, tá kommunan í 1965 læt lendið skógfriðað (24). Hesin luturin er tann upprunaliga viðarlundin. Í 1982 keypti Tvøroyrar kommuna eitt traðarøki frá Hilmari Persson, Trongisvági (25). Trøðin, ið markar upp til viðarlundina, skuldi plantast til sum viðarlund. Økið, matr. nr. 23^c, Trongisvági, ið er um 14.000 m² í vídd, varð síðan lagt upp í matr. nr. 152, Trongisvági. Eftir upplýsingum av Matrikulstovuni er hetta matr. nr. nú um 28.700 m² í vídd. Økið er ikki lisið skógfriðað av nýggjum, og man tað heldur ikki vera neyðugt. Í 1974 keypti Skógfriðingarnevndin eitt øki, matr. nr. 122^c, Trongisvági, frá Ejler Djurhuus. Økið, ið markar upp til viðarlundina, er um 1.700 m² í vídd (26). Skógfriðing sæst ikki at vera lisin á hetta lendið. Viðarlundin inni í Trongisvági fatar nú sostatt um tvey matrikulnummur, nevnliga 152 og 122^c, Trongisvági, og hevur tveir eigarar, ávikavist Tvøroyrar kommunu fyri tann størra lutin, og Skógfriðingarnevndina fyri tann minna. Víddin er um 30.400 m² til samans.

Húsið og garðurin úti á Sevmýri, Tvøroyri

Í 1964 seldi Hanus D. Joensen matrikulnummur 633 og 634, Tvøroyri, til tað almenna v/ Skógfriðingarnevndini. Á økinum stóð eitt summerhús. Matrikulnummar 633 er um 620 m² og matr. nr. 634 um 1.050 m² til víddar, til samans um 1.670 m² (27). Skógfriðing varð lisin á lendið í 1965 (28). Í sjevtiárunum varð eitt lítið jarðaskifti (ummatrakering) framt við grannan niðanfyrri, C. P. Albinus, matr. nr. 635^b, Tvøroyri, so betur slepst til ognina (P-pláss). Við hesum skifti minkaði matr. nr. 634 við 28 m² og er nú um 1.025 m² (29). Sostatt er ognin nú til samans um 1.640 m². Í árunum 1964–67 var brævaskifti millum Skógfriðingarnevndina og Froðbiar sóknarstýri um ognina. Eftir áheitan frá fíggarnevnd lögtingsins spurdi Skógfriðingarnevndin, um sóknarstýrið vildi yvirtaka ognarrættin til økið. Sóknarstýrið svaraði játtandi í 1967, men síðan tykist málið at vera gloymt.

Viðarlundin við Suðuroyar Sjúkrahús, Tvøroyri

Í sekstiárunum kom fram ynski frá sjúkrahúsinum um planting í brekkuni oman fyrri bygningarnar, soleiðis at sjúklingarnir og onnur kundu hava ein friðarligan blett uttandura. Suðuroyar Sjúkrahús sum eigari av matrikulnummar 376, Tvøroyri, hevur tí í 1970 skrivað undir skógfriðingarbræv upp á norðara partin av økinum, t.e. um 10.800 m² at planta í (30). Seinni er ein partur av nýbygging sjúkrahúsins farin fram á økinum, ið avsett var til plantingar. Skógfriðingarbrævið er ikki tinglisið.

Viðarlundin við Tvøroyrar kirkju

Í 1968 gjørði kirkjuráðið av, at økið uttan um kirkjuna á Tvøroyri skuldi plantast. Kirkjuráðið, vegna Tvøroyrar kirkju sum eigara, skrivaði tí undir skógfriðingarbræv á matrikulnummar 513, Froðba (31). Hetta varð tó ikki tinglisið. Í 1968 fór fram ummatrakering, so matr. nr. 513, Froðba, varð um 2.040 m² tilsamans. Seinni er aftur farin fram ummatrakering (32), soleiðis at matrikulnummar 513, Froðba, í dag samanlagt er um 3.800 m² í vídd, harav stórir partur kann plantast. Friðingarbræv um skógfriðing varð lisið á lendið í 1972 (33).

Viðarlundin í Vági

Vágs sóknar kommuna ognaðist sambært dómi frá 1956 hetta økið, matrikulnummur 41 og 44, Vági. Soleiðis stendur í friðingarbrævinum um skógfriðing, ið kommanan læt lýsa í 1965. Fyrra matrikulnummarið er um 19.000 m², hitt seinna um 11.100 m². Viðarlundin er tí til samans um 30.100 m² í vídd (34).

Viðarlundin á Selatrað

Skógfriðingarnevndin gjørdist við skeyti frá 1948 eigari av hesum lendinum, ið fekk brúksnr. 9, Selatrað (35). Økið er uppgivið at vera um 11.000 m² í vídd. Ognarrætt-

urin varð staðfestur við dómi í eystara landsrætti í 1951. Upprunaliga var hetta eitt øki, sum Det danske Hedeselskab í 1913 hevði fingið játtað til plantingar av nálatrøum (7). Skógfriðingarnevndin sum eigari av brúksnr. 9, Selatrað, læt í 1965 lesa friðingarbræv á økið (36). Nýggjari upplýsingar frá Matrikulstovuni vísa, at viðarlundin, matr. nr. 108, Selatrað, er til samans um 15.500 m² til víddar. Í 1974 keypti Skógfriðingarnevndin frá Lassen Weihe ein teig eystan fyri Sandá, umleið 4 x 70 m, ið gongur úr viðarlundini og suðureftir til høvuðsvegin. Hetta varð gjørt, so koyrandi var til viðarlundina (37).

Viðarlundin við oljutangarnar í Søldarfirði

Við skeyti frá 1952 gjørdist Føroya løgting eigari av økinum, brúksnr. 11, Lamba. Hetta hendi aftan á, at løgtingið samtykti lóg, sum heimilaði tað. Økið er um 17.200 m² í vídd, tangarnir íroknaðir. Longu í 1947 hevði tingið samtykt at keypa oljutangarnar frá bretska hervaldinum, ið hevði bygt teir undir seinna veraldarbardaga. Skógfriðingarnevndin bað í 1950 landsstýrið um loyvi at planta á økið. Landsstýrið sendi málið til landsverkfrøðingin at avgreiða, og svaraði hann, landsstýrisins vegna, játtandi sama árið (38). Eingin skógfriðing er lisin á økið. Nú er økið skrásett sum matr. nr. 3, Lamba.

Viðarlundin Uppi á Brekkum, Leirvík

Hendan viðarlundin, ið byrjað varð uppá síðst í sjevtiárunum, liggur á matr. nr. 384, Leirvík. Økið er ogn hjá matr. nr. 431 í Leirvík, Ognarhaganum, og er leigutrøð hjá John J. Joensen, Leirvík. Skógfriðing varð lisin á trøðna í 1975 (39). Lendið er nú alt plantað, og er tað um 7.600 m² í vídd.

Viðarlundin úti í Grøv, Klaksvík

Í skrivi frá Klaksvíkar kommunu dagfestum 14. september 1979 til Skógfriðingarnevndina varð sagt frá, at býráðið hevði samtykt at skógfriða Grøvina og lendið omanfyri. Kommunan bað tí Skógfriðingarnevndina um at skipa fyri friðingini. Økið er matrikulnummar 1621, Klaksvík. Í 1980 varð so skógfriðing lisin á lendið (40). Matrikulstovan upplýsir, at økið er um 33.000 m² til víddar.

Viðarlundin í Kunoy

Bjørk (7) vísir til eina grein hjá C. E. Flensborg, Det danske Hedeselskab, har sagt verður, at tað longu er plantað á økið fyrstu ferð í 1914. Tað er tó ikki fyrr enn í 1949, at eigararnir av lendum, ið plantað er á, við gávubrævi lata Kunoyar kommunu lendið í ogn, treytað av, at økið framhaldandi verður viðarlund (41). Gávubrævið er tó fyrst tinglisið í 1953. Økið fær brúksnr. 6, Kunoy. Kunoyar kommuna sum eigari læt í 1954 lesa skógfriðingarbræv á brúksnr. 6, Kunoy (42). Í

viðgerðini av gávubrævinum metir Føroya Jarðarráð lendið at vera 17.000 m² í vídd. Nýggjari upplýsingar frá Matrikulstovuni vísa tó, at økið, nú matrikulnummar 31, Kunoy, einans er um 7.829 m² í vídd.

Viðarlundin í Mikladali

Viðarlundin í Mikladali var latin burtur av hagaparti sum gávubræv til Mikladals sóknar kommunu undir teimum treytum, at økið framhaldandi kom at vera viðarlund. Endaliga gávubrævið havi eg ikki funnið, men av friðingarbrævinum seinni skilst, at kommunan eigur økið við skeyti tinglisnum 15. september 1953. Økið varð frábýtt sum brúksnr. 11, Mikladali. Mikladals sóknar kommuna sum eigari læt í 1953 økið skógfriða (43). Nú hevur viðarlundarøkið matr. nr. 72, Mikladali, og er økið um 15.000 m² í vídd.

Viðarlundin á Tungu, Miðvági

Við skrivi dagfestum 18. juli 1979 vendi Miðvágs sóknar kommuna sær til Skógfriðingarnevndina við ynski um at fáa økini miðskeiðis í bygdini, á Tungu og við gamla kirkjugarð, løgd sum viðarlund. Harumframt eisini eitt minni øki oman fyri gamla kirkjugarðin. Her er talan um part av matrikulnummari 233^a og so matr. nr. 80, Miðvági. Skógfriðingarnevndin viðmælti, at økið varð lagt sum viðarlund, og Miðvágs sóknar kommuna sum eigari læt tí lendið tingleša sum skógfriðað í 1980 (44). Við tingleasingini kom av óvart eisini matr. nr. 233^e við. Hetta var ikki ætlanin, og skeivleikin er seinni rættaður (45). Til samans er viðarlundarøkið í Miðvági um 11.700 m².

Onnur øki í Miðvágs sóknar kommunu, har Skógfriðingarnevndin hevur luttikið í plantuætlanum

Leiðslan fyri Zarepta í Vatnsøyrum vendi sær í 1969 til Skógfriðingarnevndina við ynski um at fáa í lag planting av trøum og runnum á lendið kring bygningarnar hjá Zarepta, matrikulnummar 396, Miðvági. Í september 1969 hevur stýrið fyri Zarepta skrivað undir friðingarbræv um skógfriðing á lendið, uttan at tað tó varð tinglisið (46). Nakað av trøum og runnum vórðu sett á lendið tey fyrstu árin, men av tí at leiðslan fyri Zarepta vildi byggja størri høli, eins og seyður kom at, fóru planturnar í stóran mun fyri skeytið, og planturoyndin sum soleiðis datt niður fyri. Skógfriðingarnevndin má helst metast ikki at vera bundin av hesum økinum, við tað at tingleasing av friðingarbrævinum ongantíð varð framd.

Í 1972 kom fram ynski um at fáa plantað nakað av trøum og runnum við ellisheimið í Miðvági. Skógfriðingarnevndin læt tá, og nøkur ár fylgjandi, nakað av plantum til hetta endamál. Talan var um at gera økið uttan um ellisheimið til

viðarlund. Einki meira ítökiligt spurdist tó úr hesum, og hendan planturoyndin má nú metast at vera niðurløgd. Viðmerkjast skal, at Skógfriðingarnevndin ongantíð hevur bundið seg at reka planturoyndir á hesum økinum.

Ymiskar ætlanir, ið hava verið frammi hetta tíðarskeiðið um øki at planta trø í

Her skulu stutt nevast nakrar av teimum meiri ítökiligu ætlanum, sum frammi hava verið um øki at planta trø í hetta tíðarskeiðið, men sum av einhvørji orsök tó ikki gjørdust veruleiki. Tær royndirnar, ið nevndar verða, eru mál, sum finnast í skjalagoymslu okkara. Tað kann tó henda, at onkrar royndir ikki verða nevndar, tó at fólk hava arbeitt við ætlanunum, um einki skrivligt er um tær í goymslum okkara.

Longu síðst í fjórutiárunum vóru rættiliga ítökiligar ætlanir frammi um at fáa eitt øki at planta trø á inni við Toftavatn. Ynski var frammi um at fáa einar 2 ha ella meira, men tíverri spurdist einki burturúr. Av og á hevur hendan ætlanin leysliga verið borin upp á mál aftur.

Í 1949 vóru samrøður millum Dyreborg sorinskrivara og Niels á Botni í Nólsoy um móguleikan fyri at fáa í lag træplantning í oynni. Fram til 1952 gjørdi Niels eitt stórt arbeiði fyri at fáa undirtøku í hesum máli millum bygdarfólkið, men striltið gekst. Talan var um eitt øki uppi á oynni við eitt vatn, helst antin Halavatn ella Steinavatn. Niels var sera áhugaður fyri at fáa framt eina slíka plantning, ikki minst út frá einum ornitologiskum sjónarmiði, og tók nevndin væl undir við honum. Tá móttstøðan um hetta tiltak tíverri sýntist ov stór, misti hann mótið í hesum máli.

Mitt í fimtiárunum vóru samráðingar millum Jarðarráðið og Skógfriðingarnevndina um økið í Traðadali í Sandoyinni, har gamla royndarstøðin hevði verið. Jarðarráðið beyð nevndini part av lendinum at planta í, og seinni vóru samráðingar frammi um, at Skógfriðingarnevndin kundi keypa royndarbrúkið í Traðadali. Aftan á 1956 er málið tó dottið niðurfyri.

Í 1960 skrivaði H. J. Jacobsen, landbúnaðarráðgevi, bræv til Vestmanna kommunu um at fáa eitt minst 2 ha stórt øki til viðarlund í Vestmanna. Av brævinum skilst, at hetta mál hevur verið frammi fleiri ferðir í fimtiárunum, og at Skógfriðingarnevndin eisini hevur verið í Vestmanna og hugt at lendi til endamálið. Teir vildu helst fáa eitt øki nærindis leikvøllinum. Einki sæst seinni at hava spurst burtur úr hesum málinum. Leysligar ætlanir hava tó verið frammi seinni um nakað sama mál.

Sørvágs kommuna heitti í 1965 á Skógfriðingarnevndina og landsstýrið um at fáa játtadan pening til at keypa eitt gott 20.000 m² stórt øki í bygdini til viðarlund. Skógfriðingarnevndin var ógvuliga áhugað fyri tiltakinum um viðarlund í Sørvági. Nevndin var á staðnum og hevði samrøður við bygðarráðið og aðrar avvarðandi. Tó var eingin heimild at veita peningaligan stuðul at keypa økið fyri, og tiltakið datt, sum frá leið, niðurfyri.

Í 1971 sendi Skógfriðingarnevndin Jarðarráðnum bræv, har spurt var um møgu-leika fyri, at eitt øki frammi við Gjónna í Norðstremoy varð lagt til viðarlund. Umframt, at nevndin var áhugað fyri økinum, fekk hon eisini ráðgeva sín frá Hedeselskabet at kanna lendið og at geva ummæli um, hvussu hóskaði lendið var. Málið vann tó ikki frama.

Skógfriðingarnevndin royndi í 1977 at fáa lagt til viðarlund eitt størri og muna-betri øki millum Fjarða í Eysturoy, nevnliga økið millum tunnilmunnan, lands-vegin og vegin oman í Funningsfjørð. Nevndin vendi sær í skrivi til allar eigararnar í haganum Inni í Haga um málið, men eingin ítøkilig undirtøka var at fáa til hesa ætlan.

Náttúrugripasavnið vildi í 1981 fara undir at planta trø og runnar við vitarnar í Akrabergi og í Mykineshólmi. Orsøkin var ætlanin um at fáa betri umstøður í framtíðini til at fanga og merkja fugl í sambandi við granskingarbeiði teirra. Farvandsdirektoratet hevur játtað, at partar av lendinum við hesar vitarnar kunnu nýtast til endamálið. Málið hevur mest sum ligið í dvala síðani, men er ikki at meta sum dottið niðurfyri.

Av og á hevur verið borið uppá mál at fáa í lag eina planting við trøum og runnum á hólmunum og lendinum hjá SEV við Vatnsnes í Hovi. Seinast var málið frammi í 1983, men einki ítøkiligt hevur spurst burtur úr hesum enn.

Emanuel Berg, Gøtugjógv, hevur fleiri ferðir lagt ynski fram um at fáa trøð sína við Gøtugjógv lagda sum viðarlund. Skógfriðingarnevndin er áhugað fyri hesum, men hevur ynskt, at ein viðarlund á hesi trøðni varð samskipað við eitt meiri munagott øki, har kommunan var við í arbeiðinum. Í 1984 heitti Skógfriðingarnevndin tí á Gøtu kommunu um at taka undir við hesum tiltakinum.

Samandráttur

Sum vit síggja, byrjaðu royndirnar at gróðurseta trø í størri mun enn bert í urtagørðum longu fyri aldamótið. Tó er rætt at siga, at viðarlundirnar í Føroyum hoyra okkara øld til.

Um vit hyggja at, nær viðarlundirnar eru settar á stovn, kunnu vit býta hetta í trý høvuðstíðarskeið, nevnliga tíðina frá aldamótinum og fram til fyrra kríggj, tíðarskeiðið aftan á seinna kríggj til mitt í fimtiárunum, og so tíðina frá mitt í sekstiárunum og frameftir, tá Skógfriðingarnevndin fekk starvsfólk knýtt at sær í føstum starvi.

Tað fyrsta tíðarskeiðið varð plantað á týðandi øki sum í Gundadali, Niðara Hoydali, á Selatrað og í Kunoy. Helst hevur hetta verið úrslit av tí góða samstarvi, ið var millum C. E. Flensborg frá Det danske Hedeselskab og Trónd Hansen, urtagarðsmann (seinni lögtingsmann), ið eitt skifti starvaðist sum plantari hjá Hedeselskabet í Føroyum. Samstarvið teirra millum, og tann ávirkan báðir, saman og hvør í sínum lagi, hvøvdu á einstaklingar og myndugleikar í Føroyum, gjørdi helst sítt til tað væleydnaða úrslit, ið spurdist burturúr.

Í næsta høvuðstíðarskeiðnum, tá Skógfriðingarnevndin varð meiri formliga

skipað, og eisini, í 1952, fekk egna lógarheimild at virka eftir, komu øki sum í Kirkjubø, Hvalvík, Søldarfirði, Mikladali og uppi í Kerjum í Havn undir planting (Kerjar vóru tó longu í 30-árunum lagdar av til hetta endamálið). Her er serliga at merkja sær arbeiðið, ið H. J. Jacobsen (Heðin Brú), landbúnaðarráðgevi og limur í Skógfriðingarnevndini, gjørdi fyri at fáa til vegar øki at planta trø í. At E. A. Bjørk dómararfulltrúi longu tá vísti plantingarárbeidinum stóran áhuga, er lítið at ivast í.

Tá komið er fram til síðsta høvuðstíðarskeiðið, frá mitt í sekstíárunum og frameftir, eru m.a. týðandi øki sum Havnardalur, økið á Debesartrøð og við Sjómannsskúlan og eisini Gróðurstøðin í Hoydølum av økjum í Havn, umframt t.d. økið úti í Grøv í Klaksvík, á Tungu í Miðvági o.a., fingin til plantingar. Tað er í hesum tíðarskeiði, at Skógfriðingarnevndin fekk skipað eitt fast skógfútastarv. Hetta stig er uttan iva fyrst og fremst E. A. Bjørk sorinskrivara, formanni í Skógfriðingarnevndini frá 1965 til hann doyði í 1972, og tí stóra áhuga hann hevði fyri træplanting í Føroyum fyri at takka. Tað fruktagóða samstarv, ið byrjað varð tá millum Skógfriðingarnevndina og skógfútan, Leiv Trónd Hansen, hevur vart við og borið ávøkstur. Serliga skulu nýggja skipanin av nevndini í 1975 og tiltakið um norðurlenska samstarvið um træplantingarroyndir frá sama ári nevnt her. Heilt fram til hesa tíðina virkaðu eisini fólk frá Det danske Hedeselskab sum ráðgevar hjá Skógfriðingarnevndini. Her er serliga at nevna skovrider S. A. Christensen. At tað, nú fólk er at arbeiða við træplantingarroyndunum burturav, oftari verða løgd ingar nýggj øki aftrat til slíkar royndir, er ein natúrlig gongd á hesum málsøki.

Gera vit upp alla víddina, ið er løgd undir skógfriðing ella á annan hátt lutad arbeiðinum við skógarroyndum, er økið í 1985 um leið 776.600 m² ella einans um 0,06% av Føroya vídd. Sostatt er langt enn á mál, um vit t.d. ynskja at nærkast okkara norðurlensku grannalondum.

Um vit hyggja nærri at, hvar í landinum víðarlundirnar eru, og hvør eigari hevur latið mest av lendi til víðarlundir, ja so er Havnin og Tórshavnar býráð avgjørt nógv fremst av øllum. Av øllum økjum í Føroyum løgd til víðarlundarendamál, eru um 73 % av økinum innan fyri kommunumarkið í Havn. Somuleiðis eru um 60 % av økinum lendi, ið Tórshavnar kommuna eigur. Longu frá fyrstu royndini og alla tíðina síðan hevur býráðið í Havn víst hesum tatti í friðkanini av býnum stóran áhuga. At borgarstjórin í Havn alla tíðina hevur verið limur í Skógfriðingarnevndini, man helst hava hjálpt til at halda uppi hesum áhuga hjá býráðnum.

Næststørsti eigarin kann sigast at vera tað almenna, t.e. løgtingið og landsstýrið, Skógfriðingarnevndin og Jarðarráðið/Jarðargrunnurin. Tilsamans eru umleið 20 % av økinum í ogn hjá hesum ymisku almennu stovnunum.

Síðan koma í raðnum aðrar kommunur og almennir stovnar sum eigarar.

Felags fyri mong av hesum økjum er, at privatfólk hava latið/selt jørð til viðkomandi við teirri treyt, at økið varð lagt sum víðarlund.

Einans tvær ognir eru, sum privatpersónar standa skrásettir sum eigarar at í friðingarbrøvunum, nevniliga víðarlundin á leigutrøðni hjá John Joensen av Ognarhaganum í Leirvík, og víðarlundin í Sortudíki í Havn hjá Hanusi við Høgadalsá, fyrrverandi løgtingsmanni og borgarstjóra í Havn.

Eftirskrift

Síðan 1985 hefur eisini verið arbeitt við at fáa nýggj lendi lögð til viðarlundir. Vágs býráð vildi í 1986 skógfriða eitt øki, um 11.500 m² í vídd, sunnan fyri vatnið á Vágseiði. Friðingin varð framd í 1987, og er longu nakað plantað á lendið. Eisini hefur landsstýrið, eftir ynski frá Skógfriðingarnevndini, latið økið í Langadali í Hoyvík til slíkt endamál, umframt at Sandavágs kommuna hefur søkt um at fáa økið á Abbreyt í Sandavági skógfriðað. Somuleiðis hefur Skógrøktin heitt á landsstýrið um at lata økið í Traðadali á Sandoyinni verða lagt til viðarlund.

Keldutilfar

- (1) Svabo J. Chr. Indberetninger fra en Reise i Færøe 1781–1782 /udgivet af N. Djurhuus. – København : Selskabet til udgivelse af færøske kildekrifter og studier, 1959. – 497 síður, 11 talvir : myndir.
- (2) Beretning om Lagtingssamlingen 1880. 1882. Trykt í »Færø Amtstidende«s Bogtrykkeri. Thors-havn.
- (3) Beretning om Lagtingssamlingen 1882. 1884. Trykt hos J. P. Schulz. Kjøbenhavn.
- (4) Beretning om Lagtingssamlingen 1883. 1884. Trykt hos J. P. Schulz. Kjøbenhavn.
- (5) Beretning om Lagtingssamlingen 1884. 1885. Trykt í Færø Amtstidendes Bogtrykkeri. Thors-havn.
- (6) Lagtingstidende 1910. 1910–11. Trykt í »Færø Amtstidende«s Bogtrykkeri. Thors-havn.
- (7) Bjørk E. A. 1965. Redegørelse for ejendomsforholdene til de enkelte plantager. Óútgivið upprít, dagfest 23. september 1965, sent til Føroya landsstýri. 8 bls. Harumframt uppískoyti dagfest 30. september 1965, sent til Føroya landsstýri. 1 bls.
- (8) Friðingarbræv um skógfriðing á matrikulnummur 740, 741, 784^a og 784^c, Tórshavn, og ca. 3 ha av »Vestre Husegaardsfæste« við Marknagil, dagfest 7. oktober 1965. Tingbókin nr. 4079 – 2. november 1965.
- (9) Friðingarbræv um skógfriðing á matrikulnummar 1265^a, Tórshavn, dagfest 19. juni 1970. Ting-bókin nr. 3819 – 19. juli 1972.
- (10) Friðingarbræv um skógfriðing á matrikulnummur 743, 745, 775^a, 776, 777 og 778, Tórshavn, dagfest 27. november 1979. Tingbókin nr. 10741 – 6. november 1980.
- (11) Leigusáttmáli millum Tórshavnar kommunu sum eigara og Skógfriðingarnevndina sum leigutakara av økinum nevnd Skraddaratrøðin, matr. nr. 49, Hoyvík, og matr. nr. 1338, Tórshavn, dagfestur 27. februar 1979. Tingbókin nr. 03314 – 4. mai 1979.
- (12) Bræv frá Føroya landsstýri (F. L. j. nr. 910 – 14) dagfest 8. mars 1984 til Føroya Studentaskúla og HF-skeið. Her uppi í er eisini fylgiskjal (F. L. j. nr. 910 – 14¹) dagfest juni 1982.
- (13) Friðingarbræv um skógfriðing á matrikulnummar 1457a, Tórshavn, dagfest 7. november 1977. Tingbókin nr. 0410 – 13. januar 1978.
- (14) Friðingarbræv um skógfriðing á matrikulnummur 1023^a, 1023^b 1026^a, 1026^b og 1025^a, Tórshavn, dagfest 25. mars 1982. Tingbókin nr. 03988 – 30. mars 1982.
- (15) Friðingarbræv um skógfriðing á matrikulnummur 1229, 1174 og 1037^a, Tórshavn, dagfest 15. mars 1974. Tingbókin nr. 1688 – 18. mars-1974.
- (16) Friðingarbræv um skógfriðing á matrikulnummar 1177, Tórshavn, dagfest 9. mai 1974. Tingbókin nr. 10739 – 6. november 1980.
- (17) Skeyti frá Færø Amt dagfest 9. juni 1932 til Thorshavns Kommune upp á viðarlundarøkið uppi í Kerjum, Tórshavn. Tingbókin 56/923 – 2. august 1932.
- (18) Friðingarbræv um skógfriðing á part av matrikulnummari 1160^a, Tórshavn, dagfest 15. mars 1974. Tingbókin nr. 1689 – 18. mars 1974.
- (19) Ognarbræv frá Føroya jarðarráði dagfest 8. august 1954 til Føroya skógfriðingarnevnd upp á viðarlundarøkið í Kirkjubø, brúksnr. 9, Kirkjubø. Tingbókin nr. 1319 – 7. september 1954.
- (20) Friðingarbræv um skógfriðing á brúksnr. 9, Kirkjubø, dagfest 27. september 1965. Tingbókin nr. 3734 – 5. oktober 1965.

- (21) Sáttmáli millum Páll Patursson, bónda, dagfesting 30. august 1976, og Skógfriðingarnevndina, dagfesting 26. november 1976 um jarðarskifti. Tingbókin nr. 2891 – 13. apríl 1978.
- (22) Áheitan á bygdarfólkið í Hvalvík, dagfest 18. desember 1951, um at taka undir við gerð av eini víðarlund í bygdini, á Tøðuni, um eigararnir lata sín lut ókeypis. Undirskrivað av 34 eigarum. Grannastevnuviðtøka, dagfest 10. januar 1953, har nevnd varð vald fyri Hvalvíkar víðarlund, og har somuleiðis verður víttað, at allir eigarar hava játtað sín lut til víðarlundarøkið.
- (23) Attestatión frá Ríkisumboðsmanninum, dagfest 3. juni 1953, um at ústykking av brúksnr. 12, Hvalvík, stórt 7.100 m² er approberað. Góðtøka av gávubrávinum (22) í Føroya jarðarráði fyri festijarðarpartin 6. juni 1953. Tingbókin 15. september 1953. Útskrift frá Sorinskrivaranum dagfest 1. desember 1965.
- (24) Friðingarbræv um skógfriðing á matrikulnummar 152, Trongisvági, dagfest 18. oktober 1965. Tingbókin nr. 4454 – 7. desember 1965.
- (25) Keyppssáttmáli millum Hilmar Persson, Trongisvági, sum seljara og Tvøroyrar kommunu sum keypara, dagfestur 21. januar 1982, um traðarøkið at leggja aftrat víðarlundini.
- (26) Skeyti frá Ejler Djurhuus, Tvøroyri, dagfest 3. desember 1973, til Færøernes Plantagenævn, Tórshavn, upp á matrikulnummar 122c, Trongisvági. Tingbókin nr. 0105 – 15. januar 1974.
- (27) Skeyti frá Hans Debes Joensen, Tórshavn, dagfest 30. juni 1964, til Det offentlige v/ Færøernes Plantagenævn upp á matrikulnumrini 633 og 634, Tvøroyri. Tingbókin nr. 2351 – 7. juli 1964.
- (28) Friðingarbræv um skógfriðing á matrikulnummur 633 og 634, Tvøroyri, dagfest 27. september 1965. Tingbókin nr. 3732 – 5. oktober 1965.
- (29) Bræv frá Matrikilstovuni dagfest 25. august 1971 (M. j. nr. 41 – 19 – 116).
- (30) Friðingarbræv um skógfriðing á part av matrikulnummari 376, Tvøroyri, dagfest 26. september 1970.
- (31) Friðingarbræv um skógfriðing á matrikulnummar 513, Froðbiar bygd, dagfest 11. mars 1968.
- (32) Matrikilstovan, dagfest 27. mai 1968 (M. j. nr. 41 – 19 – 44) og munnlig upplýsing.
- (33) Friðingarbræv um skógfriðing á matrikulnummar 524^a (nú matr. nr. 513), Froðbiar sókn, dagfest 15. september 1972. Tingbókin nr. 1664 – 19. september 1972.
- (34) Friðingarbræv um skógfriðing á matrikulnummur 41 og 44, Vági, dagfest 9. november 1965. Tingbókin nr. 4455 – 7. desember 1965.
- (35) Skeyti frá Landbrugsráðet på Færøerne dagfest 20. mai 1948 til Færøernes Plantningsudvalg upp á víðarlundarøkið á Selatrað. Tingbókin nr. 1346 – 21. desember 1948.
- (36) Friðingarbræv um skógfriðing á brúksnr. 9, Selatrað, dagfest 24. september 1965. Tingbókin nr. 3733 – 5. oktober 1965.
- (37) Skeyti frá Lassen Weihe, Selatrað, til Færøernes Plantagenævn upp á økið til veg úr víðarlundini á Selatrað suðureftir í hovudsvegin í bygdini. Tingbókin nr. 0106 – 15. januar 1974.
- (38) Bræv frá landsverkfrøðinginum, dagfest 12. juli 1950, til Færøernes Plantningsudvalg.
- (39) Friðingarbræv um skógfriðing á matrikulnummar 384, Leirvík, dagfest 8. februar 1975. Tingbókin nr. 1040 – 17. februar 1975.
- (40) Friðingarbræv um skógfriðing á matrikulnummar 1621, Klaksvík, dagfest 13. oktober 1980. Tingbókin nr. 10740 – 6. november 1980.
- (41) Gávubræv frá eigarum og brúkarum av hagapørtunum Byrgi og Sunnangjógv, Kunoy, dagfest 14. februar 1949 til Kunoyar sóknar kommunu upp á víðarlundarlendið í Kunoy. Tingbókin nr. 1310 – 15. september 1953.
- (42) Friðingarbræv um skógfriðing á brúksnr. 6, Kunoy, dagfest 28. desember 1953. Tingbókin nr. 2805 – 16. mars 1954.
- (43) Friðingarbræv um skógfriðing á brúksnr. 11, Mikladali, dagfest 14. desember 1953. Tingbókin nr. 2804 – 16. mars 1954.
- (44) Friðingarbræv um skógfriðing á matrikulnummur 233a, 233æ og 80, Miðvági, dagfest 16. januar 1980. Tingbókin nr. 06917 – 11. juli 1980.
- (45) Bræv frá Miðvágs kommunu dagfest 18. februar 1987 til Skógfriðingarnevndina. Her verður gjørt vart við, at kommunan av óvart hevur nevnt matr. nr. 233^a, Miðvági, í sambandi við friðingarbrævið um víðarlund í 1980. Bræv frá Skógfriðingarnevndini dagfest 4. mars 1987 til Miðvágs kommunu. Nevndin er samd í tí, kommunan hevur ført fram, og heimilar henni at rætta mistakið.
- (46) Friðingarbræv um skógfriðing á matrikulnummar 396, Miðvágur, dagfest september 1969.